



**ኤርትራዊ ዲሞክራሲያዊ ግንባር الجبهة الديمقراطية الارترية**  
**Eritrean Democratic Front**

**ብምክንያት 24 ግንቦት 2013 መዓልቲ ናጽነት ኤርትራ**  
**ብኤደግ ዝተዳለወ መግለጺ**

ህዝቢ ኤርትራ ኣብ ትሕቲ ጽንኩር ኩነት ከም ርእሱ-ደብሪ ኩለን ሃገራዊ በዓላቱ ንዝርእያ፡ ናይ ህይወት መስዋእቲ፣ ኣካላዊ ስንክልና፣ ሞራላውን ገንዘባውን ሱባኤ ንዝኸፈለላ፡ ጽንብል ነጻነቱ 24 ግንቦት፡ ንመበል 22 ዓመት ንምብዓል ኣብ ዝለዓለ ምሽብሻብ ተጸሚዖሎ። ኤርትራዊ ዲሞክራሲያዊ ግንባር /ኤደግ/ በዚ ታሪኻዊ ኢጋጣሚዚ ንመላእ ህዝቢ ኤርትራን ሓይልታት ዲሞክራሲያዊ ለውጥን የሃና ክብል ይፈቱ።

24 ግንቦት፡ ውልደት ሓድሽ ኤርትራዊ ሃገራውነት ዝተበሰረሉ ናይ ዘመናት ኤርትራዊ ሕልሚ ዝተጋህደሉ፡ ሰንሰለታዊ ባዕዳዊ መግዛእቲ ንሓንሳብን ንሓዋናን ካብ ምድራ-ቤትና ዝተመሓወሉ ዕለተ-ነጻነትና ብምኻና፡ ወትሩ ፍሉይነት ኣለዎ። እዛ ዕለት-ዚኣ፡ ህዝብታት ኤርትራ ምእንቲ ልኡላውነቶም፡ ሰብኣውን ዲሞክራሲያውን መሰላቶም ከም ህዝቢ፡ ኣብ ሓደ መስርዕ ተሰለፎም፡ ሰውራ ዝጠልቦ ኩለ-መዳያዊ መስዋእቲ ብምክፋል፡ ዝተመዝገበት ዕለት ብምኻና፡ ነጥብ-መቐይሮ ታሪኽና፡ ብርግጽ ናይዛ ዕለት-ዚኣ ትርጉም፡ ብታሪኽ ጥራይ ዝግለጽ ዘይኮነስ፡ ብዋጋ መስዋእቲ ብሉጻት ደቂ ህዝቢ፡ ምስ እስትንፋስና ተዋሲባ ኣብ ስሩዕ ኣካልና ሻድሽይቲ ህዋስ ብምኻን ህይወት ዝሰርዐት፡ ከም ህዝቢ መጻኢና ነዕቁባ ገጸ-በረኽት ናይቲ ከካብ ማይ-ቤትና ንስሌኣ ዝተኸፈለ ዋጋያ። ክንድዚ ረዚን ትርጉም ዝመሰጠረትን ንኩልና ዝመመረትን ዕለተ-ነጻነትና፡ ንናይ ሎምን ጽባሕን ወለዶታት ኤርትራ ብዝተኸፍለ ዋጋን ብዘለዎ ዓሚቕ ትርጉምን ከም ኣርማ ጽንዓትናን መኸተናን ክንርእያ፣ ንዝወረሰናዮ ገድላዊ መኸሰባታ ክንዕቅብ፣ ሕድሪ በጃ ዝሓለፉ ሰማእታት ንምውሓስ መብጽዓና ንሕድሰላ ዕለት ክትከውን ንቡርን ባህርያውንዮ። ስለዚ ድማ፡ ኣብ ትሕቲ ዝኾነ ይኹን ጽንኩር-ኩነት ልዕሊ ኩሉ ብምስራዕ፡ ብክንድቲ ኣብ ቅድሚ ታሪኽ ዝተሰከምናዮ ረዚን ሕድሪ ንምጽንባላ፡ ወትሩ ክነማዕርጋ ክንተግህ ዝገብረና ምኹኑይ ሓቂሎ። ናይ ሎሚ ጽንብል መዓልቲ ነጻነትና ግን፡ ካብ ወርትግ ኣብ ዝተፈለየ ረዚን ታሪኻዊ ሓላፍነት ኣብ ዝጠልብ ኩነት ኮይንና ኢና ነበዕላ ዘሎና።

ህዝቢ ኤርትራ፡ ንሓራ ሉኡላዊ ፖለቲካዊ ስልጣንን መሰል ርእሱ-ውሳኒኡን መዳርግቲ ኣልቦ መዋሰእቲ ክኸፍል እንክሎ፡ ዓሰቢ ቃልሱ ንብዙሓኑታዊ ኣካውንኡ ዝኸበር፣ ሰብኣውን ዲሞክራሲያውን መሰላቱ ዘዕቁብ፣ ኣብ ነጻን ቀጥታውን ተሳትፎኡ ዝተሞርኮሰ ሃገራዊ ቅዋም ብምጽጻቕ፣ ንሱ ዝገርሖ ሕብረ-ሰልፋዊ ዲሞክራሲያዊ ስርዓት ንምህናጽን፡ ኣብ ፖለቲካዊ፣ ማሕበረ-ቁጠባዊ፣ ባህላዊ፣ ሃይማኖታውን መንፈሳውን ህይወቱ ክውስን፡ ጎይታ ክብርታቱን መሃንዲስ መጻኢ ብሩህ ተስፍኡን ከም ዝኸውን ብምምዕዳውዮ። ህዝቢ ኤርትራ ንልዕሊ ፍርቂ ክፍለ ዘመን ሰላማውን ዕጥቃውን ቃልሲ ጸረ-ባዕዳውያን ገዛእቲ ከካይድ እንክሎ፡ ንባርባራዊ ግፍዕታት ግዳማውያን ሓይልታት ብምምሓው፡ ብዘቤታዊ ጨቋኒ ስርዓት ንምትካእ ብፍጹም ኣይነበረን። እቲ ድሕሪ ነጻነት ኤርትራ ኣብ ዝሓለፉ 22 ዓመታት ዝተኸሰተ ሓቂ ግን፡ መሰረታዊ ዕላማታት ሰውራና ዝጨወየ፣ ባህሪ ህዝቢ ኤርትራ ዘምከነ፣ ሕድሪ ሰማእታትና ዘራኸሰ፣ ወራስ ዓራት ባዕዳውያን መግዛእቲ ብምኻን፡ ብታሪኽ ሓፋሽ ዝዝመው ስርዓት ኢሳያይስዮ ተጋሂዖ።

ሎሚ እምበኣር፡ ብሓደ ሸነኽ ነቲ ብመስተንክራዊ ጅግንታዊ ተጋድሎና ክውን ንዝገበርናዮ ነጥብ-መቐይሮ ታሪኽን ውልደት ሓድሽ መድረኽን ብምዝካር እንሕበነሉ ዕለትዮ። ብቲ ካልእ መዳዩ ድማ፡ ጉጅለ ኢሳይያስ፡ ንብሩህ መጻኢ ተስፋና ብምብርዓን ልኡላዊ ፖለቲካዊ ስልጣን ህዝቢ ኤርትራ ጨውዮ ቶታሊታርያዊ ስርዓቱ ዝደኮነላ ናይ ክሕደትን

ጥልመትን ዕለት ብምጃና፣ ብዝለዓለ መንፈስ ቃልሲ፣ ሕራና ብምግላጽ ንህዝባዊ ሓርነት፣ ፍትሕን ደሞክራሲን መብጽዓና እንሓድስሎ፣ ታሪኻዊ ኢጋጣሚዮ። 24 ግንቦት፣ ምዕራፍ ባዕዳውያን መግዛእቲ ዘኸተመሉ፣ ሉሓላዊ ህዝብን ሃገርን ኤርትራ ዘበሰርናሉ፣ ምጅማር ሓድሽ መድረኽ ብዘበታዊ ጨቋኒ ስርዓት ዝተመሰሰሉ፣ ህግደፋዊ ባርነት ብዕሊ ዝተወልደሉ ንክልተ-ተጻረርቲ ዝኸረታት ዝጠመረት ፍልይቲ ዕለት።

ህዝቢ ኤርትራ ኣብ ትሕቲ ስርዓተ-ምሕደራ ቶታሊታርያዊ ስርዓት ኢሳይያስ፣ ንዝሓለፉ 22 ዓመታት መመላእታ፣ ዘይተነግረሉምበር ዘይራኣዮ መልክዕ ጭቆናን ግፍዕታትን የሎን። ብርግጽውን ህዝቢ ኤርትራ ኣብ ዝሓለፈ 22 ዓመታት ዕድመ ስልጣን ስርዓት ኢሳይያስ፣ እታ ብመሪር ዋጋ መስዋእቱ ዘረጋገጸ ሃገራዊ ነጻነቱ ከስተማቕር ኣይተዓደለን። ከም ህዝቢ ሉሓላዊ ፖለቲካዊ ስልጣኑ ተመንጢሉ፤ ሰብኣውን ደሞክራሲያውን መሰላቱ ተቐንጢጡ፤ ሰብኣውን ንዋታውን ሃገራዊ ጸጋታቱ ንመጋበሪ ቶታሊታርያዊ ስርዓት ህግደፍ ኣብ ዝተወለዐ ኩናት ተሃንኩቱ፤ ትሕቲ ሰብኣዊ ክብሪ ኣብ ዝሰርዕ ንሃገር ብምልእታ ናብ ዓባይ ቤት ማእሰርቲ ብዝቐየረ ስርዓት ተዘሪዑዮ። ኣብ ማሕበረ-ቁጠባዊ መዳይውን እንተኾነ፣ ውጽኢት ናይቲ ንቶታሊታርያዊ ፍልስፍናን፣ መሰላዊ ክኾኖ ዝመሃዞ ወፍሪ ባርነት “ሃገራዊ ኣገልግሎት”ን “ወፍሪ ዋርሳይ ይክኣሎ”ን ኩሉ ኣፍራይ ሓይሊ-ሰብ ጅሆ ብምሓዝ፣ ካብ ማእቶትን ኣፍራይነትን ብምንጻል፣ ሃገር ብምልእታ መጫጭሒ ነዳያንን ተመጽወትን ፖለቲካዊ ስልጣኑ ብምግባር፣ ግዳይ ጌርዎዮ።

ከም ውጽኢት ናይዚ ቶታሊታርያዊ ፖሊሲ፣ ብልዑል ዋጋ መስዋእቲ ዝተነድቀ ሃገራዊ መቆሚያታትና ተባሕጊጉ፣ ጅግነታዊ ታሪኽና ተበሪዞ፣ ያታዊ ብሉጽ ባህልታትናን ማሕበራዊ ክብርታት ሕብረተሰብናን ተደዊኑ፣ ከም ህዝብን ሃገርን ኤርትራ ንሓደጋ ብርሰትን ምብትታንን ኣብ ዝተሳጣሕናሉ መሪር ወቕቲ ንርከብ ኣሎና። ዜጋታትና ኣብ ምድረ-ቦዳ ሲናይን ሜዲተራኒያን ባሕርን ዝሃልቁሉ፣ ብመጋበርያታት ስርዓት ህግደፍ፣ ራሻይያን በዳዊንን ኣምዑት-ከብደም ብህይወቶም እናተቐደደ፣ ኣካላቶም ንዕዳጋታት ዓለም ዝሸየጠሉ መዋእል ተጋሂዖዮ። ኤርትራ ሃገርና ኣብ ከርሳ ብዝጸርቶ ጉጅሎ፣ ምንጨ ሰብኣዊ ቅልውላው ዓለምና ኮይና፣ እቲ “ተስፋ ኣፍሪቃ” ዝብል ትምህት ብዙሓት ተቐቢሩ፣ ምድራዊት ሲኦል ኮይና ኣላ። መናሃርያ ዞባውን ኣህጉራውን ዕጡቓት ሓይልታት ብምጃን፣ ብዋጋ ህልውን መጻእን ዕድል ዜጋታታ እትቋመር፣ ምንጨ ከባብያዊ ቅልውላው ኮይና፣ ውጽኢት ናይዚ ቶታሊታርያዊ ፖሊሲን ፍልስፍናዊ ምህንድስናን ስርዓት ኢሳይያስ፣ ኤርትራ ኣብ ገምገም ናይቲ “ፍሽልቲ ሃገር” እትብሃለሉ ጥርዚ ዝበጽሓትሉ ህሞት ኮይንና ኢና፣ ዝኸሪ ጽንብል መበል 22 ዓመት ልደት-ነጻነትና ነኽብር ዘሎና።

ብርግጽ ሎሚ፣ ጽንብል 24 ግንቦት መዓልቲ ነጻነትና ከነብዕል እንከሎና፣ ነዚ ሕማቕ-ፋልዚ ዝዓጽፍ፣ ድሙቕ ተስፋ መጻኢ ከነማዕዱ ዘኸለለና ባና ሓርነት፣ ኣብ ቀረባ ርሕቀት ከም ዘሎ ክነስተብህል ኣብ ዝኾንናሉ ህሞት ነብዕላ ምህላውና፣ ካብ ወርትግ ፍሉይ ታሪኻዊ ኢጋጣሚ ሓደን መሰረታውን ረጅሒዮ።

ቶታሊታርያዊ ስርዓት ኢሳይያስ፣ ዘሳውሮም ውሽጣውን ግዳማውን ጎንጽታት ብምምሕዳር፣ ኣብ ቀጻልነት ዕድመ ስልጣኑ ናይ ምውዓል ተኸእሎታቱ ተጸንቀቐ፣ ብውሽጡ ክነቲግ ኣብ ዝጀመረሉ እዋን ይርከብ ኣሎ። እዚ ድማ፣ መቅድም ፍጻሚኡ ዝኾነ ተርእዮ እዩ። ብቐንዱ ከኣ ናይ 22 ዓመት መዋእል ምልኪ ዝወለደ፣ ማዕበላዊ ቁጠዕ ሓፋሽ “ደጊም ምልክት ይእክል” ብምባል ትንሳኤ ኤርትራዊ ናይ ቃልስን መኸተን ታሪኽና፣ ብግብሪ ክቡር መዋስኢቲ ብምክፋል ኣብ ዝተበሰረሉ መድረኽ ኢና ዘሎና። ስርሒት ፎርቶን ኣሰሩ ዝሰዕብ ዘሎ ኣብ ልቢ ነፍሲ-ወስፍ ኤርትራዊ ዜጋ ዝተወለዐ ሽግ-ሓርነትን ናይዚ ሓቂዚ ህያው መርትዖዮ። መንእሲያት ኤርትራ ብበዓል-ቤታዊ ዓቕምታቶም ህልው ኩነታት ህዝብን ሃገርን ብምግንዛብ፣ ታሪኻዊ ግቡኣም ንምብርካት ዘኸእሎም ተበግሶታት ብምውሳድ፣ ንዝጸንሑ ብድሆታት እናሰገሩ፣ ንጸረ-ደሞክራሲያዊ ማሕለኻታትን ግድላቶምን እናፈትሑ፣ ዝሰፈሑ ዓቕምታቶም ንምጥማርን ብቐዕ መሳርሒ ለውጢ ዝኾነ ውደባ ንምፍጣርን ዘካይድዎ ዘለዉ ጸዕርታት፣ ኣብ ዘዛሚ መድረኽ ምብጽሑ፣ ንደሞክራሲያዊ ለውጢ ዝድርኽ ተወሳኺ ድርጊዮ። ሓይልታት ደሞክራሲያዊ ለውጢ ንዝጸንሑም መሰረታዊ ሕጽረታት ንምፍጥስን ብቐዕ መተካእታ ሓይሊ ኣብ ምጃን ንዘርኣዩዎ ብኩራት ንምስጋርን፣ ብተበግሶ ፈጻሚት ኣካል ኤርትራዊ ሃገራዊ ባይቶ ንደሞክራሲያዊ ለውጢ ዝካየዱ ዘለዉ ናይ ልዝብ መድረኻት፣ ዋላኳ ብዙሕ ዝተርፎም እንተሃለወ ተስፋ ዘስንቐዮ። ኣብ ዲያስፖራ ዝርከብ ህዝቢ ኤርትራውን ነቲ ዝካየድ ዘሎ መድረኻዊ ቃልሲ ኣብ ምድጋፍ ዘርእዮ ዘሎ ተወፋይነት፣ ብዝግባእ ኣብ ለውጢ ንምውዓል ሱታፌኡ ንምብራኽ እንተተኻኢሉ

ደሞክራሲያዊ ቃልስና ክብያ ከመዝግብ ዝኸለለ ዕድልን ናብ ዋንኡ ዝኾነ ሓፋሽ ንምስግጋሩ ዘሎ ተኸእሎታቱ ብርግጽ ሰፊሕዮ።

ኤርትራዊ ደሞክራሲያዊ ግንባር /ኤደግ/ ዘለናዮ መድረኽ ኣዝዩ ጽንኩር ምኃኑ ዝግንዘቦኳ እንተኾነ፡ ማዕረኡ ዝዳረግ ኣብ ድሮ ደሞክራሲያዊ ለውጢ ምህላውና ዘመላኸት፡ ወርቃዊ ናይ ቃልስን ለውጥን ዕድላት ዝዛዩዱሉ ታሪኻዊ ኣጋጣሚ ምህላውና ብጽንዓት ይኣምን። ውጽኢት ናይዚ መድረኽ ንምውሳኔ፡ ንኣደጋ ብርሰትን ምብትታንን ብምዕጻፍ፡ ስምርትን ደሞክራሲያዊትን ኤርትራ ንምዕቃብ፡ ከም ኣይልታት ደሞክራሲያዊ ለውጢ፡ ታሪኻዊ ሓላፍነትና ምስ መድረኻዊ ጠለባት ክብርኽ ዘለዎ ተደላይነት ልዑል ምኃኑ ብምስትውዓል ኣወንታዊ ተርኡ ንምፍጻም ቅሩብ ምህላው፡ በዚ ታሪኻዊ ኣጋጣሚ ክገልጽ ይፈቱ። ኤርትራዊ ደሞክራሲያዊ ግንባር /ኤደግ/ ነዚ ታሪኻዊ ሓላፍነቱ ንምብራኽ፡ ድሕነት ህዝብን ሃገርን ኤርትራ ብምውሓስ፡ ሰላማውን ዲሞክራሲያውን መሰረጋገሪ መድረኽ ብምፍጣር፡ ኣብ ንቁሕ ተሳትፎ ህዝቢ ኤርትራ ዝተመስረተ ሕብረ-ሰልፋዊ ደሞክራሲያዊ ስርዓት ዝቐመሉ ከነታት ዝጣጥሕ፡ ሰፊሕ ሕብረ-ብሄራዊ ግንባር ንምምስራት ዝሓዞ እማመ ንምዕቃት፡ ብጽንዓት እናተቐለሰ ይርከብ። ካብዚ መሰረታዊ እምነቱ ብምብጋስ ከኣ፡ ምስ እዋናውያን ዕላማታቱ ማለት፡ ድሕነትን ቀጻልነትን ህዝብን ሃገርን ኤርትራ ምውሓስ ቀዳምነት ዝሰርዑ ኣይልታት ተቃውሞ፡ ሓቢሩን ተኸባቢሩን ክቃለስ ቅሩብ ምህላው ክገልጽ ይፈቱ።

ኣብ መወዳእታ፡ ኤርትራዊ ደሞክራሲያዊ ግንባር /ኤደግ/ ንመላእ ህዝቢ ኤርትራን ኣይልታት ደሞክራሲያዊ ለውጥን እንቋዕ ንመበል 22 ዓመት ጽንብል መዓልቲ ናጽነት ኤርትራ ኣብጽኣና ብምባል፡ እዛ ክብርቲ ዕለትዚኣ፡ መብጽዓ ሰማእታትና ነሐድሰላ፣ መሰረታዊ ዕላማታት ሰውራና ብምዕቃት ባህግታት ህዝብታትና ንምውሓስ ዘሎና ፖለቲካዊ ድልውነት ነረጋግጻላ መዓልቲ ክትከውን ይጽውዕ።

24 ግንቦት፡ ህያው ኣወልቲ ጽንዓትን መኸተን ህዝብታትናዮ!!  
መኸሰባት ሰውራና ብምዕቃብ፡ ንትስፋው መጻኢ፡ መብጽዓና ብምሕዳስ ክንቃለስ ኢና!!  
ዘልኣለማዊ ክብሪ ንጀጋኑ ሰማእታትን ናይ ሓርነት ስንኩላንን!!  
ዓወት ንደሞክራሲያዊ ቃልሲ ህዝቢ ኤርትራ!!  
ውድቀት ንቶታሊታርያዊ ስርዓት ህግደፍ!!

ቤ/ጽ ዜናን ሓበሬታን  
ኤርትራዊ ደሞክራሲያዊ ግንባር /ኤደግ/  
22 ግንቦት 2013